

प्रतिमा इंगोले यांच्या निवडक कथा साहित्यातील स्त्री चित्रण

कु. रोशनी गणेशराव घोडमारे

संशोधक विद्यार्थिनी

पी.एच.डी. संशोधन केंद्र,

धनवटे नॅशनल महाविद्यालय,

कॉंग्रेस नगर, नागपूर

प्रा. डॉ. भारती खापेकर

मार्गदर्शक

पी.एच.डी. संशोधन केंद्र,

धनवटे नॅशनल महाविद्यालय,

कॉंग्रेस नगर, नागपूर

सारांश :

कथा हा साहित्य प्रकार काव्या इतकाच प्राचीन आहे. कथा वाङ्मयाचा परिचय आपल्याला बाल्यावस्थेत कथा श्रवणाने होतो. कथा हा वाङ्मय प्रकार लहाणापासून वयोवृद्धापर्यंत सर्वांना आवडतो. लहानपणी मनोरंजनासाठी, तारुण्यात उपदेशासाठी आणि वृद्धावस्थेमध्ये सुखाने वेळ घालविण्यासाठी कथा कथनाचे श्रवण केले जाते. बालपणी आईने सांगितलेल्या चिऊकाऊच्या भाषेपासून ते तत्त्वज्ञानाची भाषा सारख्याच मनोरंजकतेने बोलण्याचे सामर्थ्य केवळ कथेजवळ आहे. केवळ स्त्री कथाकार म्हणूनच नव्हे तर समग्र मराठी साहित्य परंपरेत ज्यांचे स्थान लक्षणीय आहे, अशा काही मोजक्या कथा लेखकांत 'प्रतिमा इंगोले' यांचा समावेश करावा लागेल. त्यांचे लेखन नुसते स्त्री प्रधानच नव्हे तर समकालीनतेशी घट्ट सांधा असलेले आणि वाचकाला आत्मबोध व आत्मपरीक्षण करायला लावणारे आहे. प्रतिमा इंगोले यांच्या बहुतेक कथा स्त्री केंद्री आहेत. त्यांनी आपल्या कथांतून व-हाडी ग्रामीण स्त्रीचे जीवन साकार केले आहे, पण या स्त्रियांच्या व्यथा-वेदनांचे स्वर अखिल स्त्री जातीच्या दुःखापेक्षा वेगळे नाही. तर प्रदेश चित्रणाच्या दृष्टीने स्त्री केंद्रित अनुभव त्यातून व्यक्त झाले आहे. लोक परंपरेचा स्वीकार करणारी स्त्री व तिची भावावस्था त्यांनी दर्शविली आहे. गरीब शेतमजूर स्त्रीची अवस्था निखळ व-हाडी भाषेतून प्रकट केली आहे. या कथांच्या वाचनाने आपली स्त्रीया विषयीची व भोवतालच्या समाजा विषयीची समजूत अधिक प्रगल्भ होईल या उद्देशाने प्रस्तुत शोधनिबंधामध्ये प्रतिमा इंगोले यांनी लिहिलेल्या निवडक कथासंग्रहातील स्त्री चित्रणावर चर्चा करण्यात आलेली आहे.

प्रस्तावना :

डॉ. प्रतिमा इंगोले हया वैदर्भिय ग्रामीण कथा लेखिका म्हणून सर्व परिचित आहेत. त्यांचे पूर्ण नाव प्रतिमा पंजाबराव इंगोले आहे. त्यांचा जन्म 10 ऑक्टोबर 1953 ला विदर्भातील अकोला जिल्हातील दानापूर हया गावी झाला. ग्रामीण भागात जन्म, बालपण, शिक्षण, लग्न व त्यानंतर संसार अशा पायरी पायरीने ग्रामीण लोक जीवनाचे झालेले दर्शन त्यांनी त्यांच्या लिखाणातून उतरविले. प्रतिमा इंगोले यांची कथा ग्रामीण स्त्री-जीवनावरही विदारक प्रकाश टाकते. अंधश्रद्धाळू, देव देवतांची भीती बाळगणारी, शकुनापशकुनांवर विश्वास ठेवणारी, पुरूषी वर्चस्वाखाली दडपली गेलेली, नवसा सायासाच्या, भगताच्या पाठीमागे लागून स्वतःची फसवणूक करून घेणारी, सुखाच्या संसाराचं स्वप्न उराशी बाळगणारी अपत्यांवर प्रेम करणारी, अशी ग्रामीण स्त्री 'प्रतिमा इंगोले यांच्या कथा 'प्रतिमा इंगोले यांच्या कथा 'प्रतिमा इंगोले यांच्या कथा' मधून उभी राहते. ती साधी भोळी असल्याने



कोणत्याही बतावणीला ताबडतोब फसते. असे जरी असले तरी ती सारासार विचार करणारी, फसवणुकीने शहाणी होणारी स्त्री आता उभी राहत असल्याचा पुरावाही ह्या कथांमध्ये आढळतो. डॉ प्रतिमा इंगोले यांच्या ‘हजारी बेल पान’ अकसिदीचे दाने, सुगरणचा खोपा, जावयाचं पोरं, लेक भुईची इत्यादी पाच निवडक कथा संग्रहातील स्त्री चित्रण या विषयाचा अभ्यास निवडक या शोधनिबंधात केलेला आहे.

कथावस्तु :

1) हजारी बेलपान :

“हजारी बेलपान” हा प्रतिमा इंगोले यांचा प्रथम कथासंग्रह 1984 साली प्रकाशित झाला. या कथासंग्रहात एकूण अकरा कथा ह्या व-हाडी बोलीतून लिहिलेल्या आहेत. निवेदन सुध्दा व-हाडी बोलीतच आहे. त्यामुळे त्यांची कथा श्रोत्यांवर, वाचकांवर अपेक्षित परिणाम करू शकते. त्यांनी “हजारी बेलपान” कथासंग्रहातून अस्सल वास्तव जीवन दर्शन घडविले आहे. हजारी बेलपान हजारी बेलपान’ ” या ग्रामीण भागात वडिलांनी ठरविलेल्या मुलांशी लग्न करावे लागते. तेथे मुलींच्या भावनेला, तिच्या इच्छेला काही प्राधान्य नसते. अशा वेळी मनसासारखा पती, मिळाला तर आनंदाला पारावार नसतो. ‘मियाँ बिबी राजी’ या कथेतील पुष्पा ही दिल्या घरी सुखी आहे. ती आपल्या संसारात रममाण झाली आहे. पती, सासू, सासरे या सर्वांना, जपणारी स्त्री प्रतिमा इंगोले आपल्या कथेत चित्रित करतात. “भिकीचे कपळे” मधील मास्त्रीणला लूटणारी म्हातारी गोड बोलून संधी साधणारी, लुच्चेगिरी करणारी दिसून येते. नुकतेच लग्न झालेली नवविवाहिता आपल्या सासरी जाते. माहेरच्या पेक्षा चांगलं घर सुख संपत्ती वाट्याला आलेली अशी टिमी आनंदात आहे. तिचे सोवळे-ओवळे, कौतुक करणा-या नणंदा या कथेतून रेखाटतात. तर “ठान बाई अवचित” मध्ये आपल्याला औषधाने आराम पडत नाही. म्हणून ती अंधश्रद्धेला बळी पडते. ‘गुरूप सेकरटरी पोट्टू’ मधून मुलींचा लाजरा स्वभाव चित्रित होतो. ‘खोयमोळी’ मध्ये सासूच्या मोठेपणाची खूप गंमत येते. मुलांच्या लग्नाचे दागिने, कपडे दाखवण्यात सासू रमते. तिचा बोल घेवडा स्वभाव व मोठेपणाच्या गोष्टी यामुळे फजिती होते. अशा स्वभावाची माणसे स्वतःही समाधानी नसतात व इतरांनाही समाधान देत नाहीत. ग्रामीण भागात कुठलीही गोष्ट करायची तर ती नव-याला विचारल्याशिवाय स्त्रीया करीत नाहीत. नव-याला मोठेपणा देणे हे प्रत्येक स्त्रीचे कर्तव्य असते; परंतु ‘चोरावर मोर’ मध्ये तीन मुली झाल्या तरी कुटूंब नियोजन शस्त्रक्रिया केली नाही तर पुन्हा तेच नशीबी येईल म्हणून या कथेतील नायिका स्वतःच निर्णय घेवून डॉक्टराकडून तिस-या मुलीच्या वेळेला कुटुंब नियोजनाची शस्त्रक्रिया करून घेते. येथे तिचे स्वतंत्र वागणे सुधारणेचे पाऊल म्हणावे लागेल. तर ‘धुयमाती’ मध्ये स्त्रिया स्तुति प्रिय कशा असतात. आणि गोड बोलण्यामुळे त्या कशा फसतात (यावर प्रतिमा इंगोले प्रकाश टाकतात) याचे चित्रण प्रतिमा इंगोले यांनी केलेले आहे.

2) ‘अकसिदीचे दाने’ :

हा प्रतिमा इंगोले यांचा दुसरा कथासंग्रह 1986 साली प्रकाशित झाला. या कथासंग्रहात माणसातील माणुसकी, मुक्या प्राण्यांविषयीची माणसाची निष्ठुरता, स्वतःच्या मोठेपणा, पुरूषांकडून स्त्रियांना होणारा त्रास इत्यादी गोष्टींचे दर्शन घडते.



‘अकसिदीचे दाने’ मध्ये सुमीची प्रसूतीच्या वेळीची सहनशीलता चित्रित केलेली आहे. तर ‘दारका’ मध्ये बैलाच्या विषयीची कृतज्ञता व्यक्त करणारी स्त्री भेटते. पाळीव जनावरांवर स्वतःच्या मुलाप्रमाणेच प्रेम करणारी, दारच्या वेलावर प्रेम करणारी, घरच्या गायीचे कालवड वाचत नाही म्हणून नवस करणारी ग्रामीण स्त्रीचे चित्रण केले आहे. मुलगा कामचुकार असतो. तो पुढे दारका काढणार नाही. म्हणून पै पै जमा करून जावेला देते व मुलाने दारका काढली नाही तर तू दारका काढजो म्हणून सांगते. नवस जर पूर्ण केला नाही तर अघटित घडेल अशी शंकेची पाल तिच्या मनात चुकचुकते. म्हणून जावेला दारका काढण्याचा तिचा आग्रह असतो. माहय श्राध्द करू नको पण दारका काढण्यात खंड पाडू नको असे पुन्हा पुन्हा विनविते. या ठिकाणी बैलाविषयीची माया दिसून येतेच शिवाय जाऊशी बहिणीप्रमाणे वागणे यावरून तिच्या मायाळू स्वभावाची प्रचीती येते.

‘सर्वा’ या कथेतील स्त्री क्रांती मुलीसाठी जगते. नवरा मेल्यानंतर स्त्रीच्या वाट्याला आलेले दुःख येथे व्यक्त होते. नवरा मेल्यावर विम्याचे पैसे बायकोला मिळणार असते परंतु तिच्या अशिक्षितपणाचा फायदा घेवून तिचा दीर तिचे पैसे लांबवितो. तेव्हा ती हतबल होते; दुबळी ठरते. पुन्हा मोलमजूरी करून जगते. असे विधवेचे जीवन प्रतिमा इंगोले यांनी रेखाटलेले आहे. ‘सोन्याचा गोफ’ ह्या कथेतील रूकमाईने पिढीजात सोन्याचा गोफ जपून ठेवलेला पण नणंदेच्या ऐन लग्नाच्या वेळी रूसलेल्या नवरदेवाला तो सोन्याचा गोफ देण्यास तयार होणारी व घराण्याची लाज, इज्जत राखून ठेवणारी ‘रूकमाई’ मोठ्या मनाने तो देते. येथे विनातक्रार लग्नप्रसंग पार पाडण्यामध्ये तिची मदत होते. समजदार स्त्रीचे दर्शन या कथेतून घडते.

भारतीय परंपरेतील सासू-सुनांचे नाते हे वैरिणीचे नाते असते. क्वचितच त्या मैत्रीनी किंवा मायलेकी सारख्या नांदतात(दिसतील) दिसतात. ‘चाकोली’ या कथेतील सासूला सुनेला, पिंचू चावल्याचे दुःख झाले त्याचे फारसे वाईट वाटले नाही पण मुलीला विंचू चावल्याचे दुःख फार मोठे होते. प्रतिमा इंगोले यांनी चाकोली या कथेतून ‘आपलं ते मापलं दुसऱ्याचं ते कुठे पाहू’ ही मानसिकता दर्शविली आहे. (रेखाटली आहे.) तसेच चाकोली या कथेतून सुनेची सहनशीलता, कष्टाळू वृत्ती प्रतीत होते.

‘लोकवानी’ या कथेतूनही सोशिक, कष्टाळू सुनेचे दर्शन घडते. तर गावड्यातील पाटील, इनामदार गरीब जनतेची वेगवेगळ्या पातळीवर पिळकवणूक करतात व निष्पाप जीवाचा बळी घेतात तेव्हा आईचे मन आकंदते. तिच्या मनाची घालमेल चित्रित होते. ही स्त्री गरीब असून स्वाभिमानी आहे. चारित्र्यसंपन्न आहे, परंतु मुलीच्या बाबतीत आपण कसाई ठरलो म्हणून मनाला बोचणारे डंख हे भयानक असतात. त्यामुळे स्त्रीच्या मनाची उलथापालथ या ठिकाणी दिसून येते.

तर ‘भिंगरी’ या कथेत वृध्द गंगाबाईचे भिंगरीसारखे जीवन पाहून मन व्यथित होते. सगे सोयरे असून थोडी श्रीमंती असली की गरिबांना कसे छळतात त्यातून गंगाबाईच्या मनाची घालमेल चित्रित होते.

3) सुगरणचा खोपा :

‘सुगरणचा खोपा’ हा प्रतिमा इंगोले यांचा तिसरा कथासंग्रह होय. यातील पहिली कथा आहे ‘बिन्हाड’



‘बिन्हाड’ सारख्या कथेतून दारूडा मुलगा मायला पंचफुलाला घरातून हाकलून लावतो म्हणून ती उघडयावर संसार उभा करते. चार दोन भांड्यांनी सजवते, पावसाळा आला की दुसरीकडे जायचे. सदा पाठीवर बिन्हाड घेतलेले. उन्हापावसापासून संरक्षण देणारे छप्पर तिच्या डोक्यावर नाही, ते दुःखही ती समंजसपणे झेलत उभी आहे. म्हातारवयातील तिच्या जीवनाची धडपड (परवड), कुटूंबासाठी (खस्ता खाऊनही) झिजूनही नशीबी आलेले भोग, कष्टाळू वृत्ती, परिस्थितीला सामोर जाण्याची वृत्ती, नवऱ्यावरील विश्वास, प्रामाणिक वृत्ती इत्यादी पंचफलाच्या ठिकाणी दिसून येते.

तर ‘भिंगरी’ या कथेत वृद्ध गंगाबाईचे भिंगरीसारखे जीवन पाहून मन व्यथित होते. सगे सोयरे असून थोडी श्रीमंती असली की गरिबांना कसे छळतात त्यातून गंगाबाईच्या मनाची घालमेल चित्रित होते.

4) ‘जावयाचं पोर’ :

‘जावयाचं पोर’ हा प्रतिमा इंगोले यांचा चौथा कथासंग्रह आहे ह्या कथासंग्रहात सुरुवातीलाच त्यांनी स्त्री-जन्माची ‘कहाणी’ सांगितलेली आहे. दुसरी कथा ‘सोननिळ पाखरू’ आहे. ‘सोननिळ पाखरू’ ही सगळ्यात काव्यात्मक व नाजूकभाव व्यक्त करणारी कथा आहे. पुरुषी व्यसनामुळे स्त्रियांची होणारी कुचंबना या कथेतून दिसून येते नवरा दारूडा असला तरी सुनेवर माया करणारी परंपरागत मानसिकतेपासून थोडी वेगळी सासू येथे भेटते.

‘नागवेल’ या कथेतील नायिका विवाहीत स्त्री असून सतत नवऱ्याचा जाच सहन करून वडिलांच्या अब्रुस्तव जगते आहे. नवरा परस्त्रीलोलुप असला की स्त्रियांची कशी कुतरओढ होते, हे या कथेतून आपल्याला दिसून येते ‘नागवेल’ प्रमाणे बाहेरख्याली पती असलेला वरून प्रेमाचे चाळे करित असला तरी आतून काळवंडलेला असतो. तरीही माया सहन करते आणि आता तर बाळाला जन्म दिला त्याच्यासाठी जगावे लागणार. मातृत्वापूढे कितीही कष्ट पडले, अन्याय सहन करावा लागला तरी स्त्रीला फारसे जाणवत नाही. ती जुने विसरून नव्याने सुरुवात करते नवी उमेद त्यांच्या कथांमधून जाणवते.

आपल्या मंगळसूत्राची होणारी विटंबना पाहून रात्रभर तडफडणारी माया ‘मंगळसुत्र’ कथेतून भेटते. तर आपल्या नवऱ्याला मातृत्व नको हे ध्यानात आल्याने मनोमनी गुदमरून गेलेली सुधा ‘हव्यास’ कथेतून समोर येते.

नुकतेच नविन लग्न झालेली, व पहिल्याच रात्री नवरा व्याभिचारी आहे हे कळल्यावर मनामध्ये अनेक प्रश्नांचे कल्लोळ उभे राहिलेली कुमुद ‘कल्लोळ’ या कथेमध्ये दिसते.

‘जावयाचं पोर’ मधील शांताचा नवरा बाहेर ख्याली असल्यामुळे ती वडिलांसोबत माहेरी निघून जाते. तिला मुलगा होतो. नऊ वर्षांपर्यंत तिच्याजवळ राहतो. शाळेत जाऊ लागतो. जावई त्याला घरी घेऊन जातो. कोर्टात केस दाखल केल्यानंतर मुलगा बाबाजवळ राहतो म्हणाला. आजी, आजोबा, आईने लहानपणापासून वागवले ते सर्व मातीत मिसळले होते. जावयाचे पोर हरामखोर निघाले होते. षेवटी हतबल झालेले आई यात दिसून येते.



‘दुपवा’ कथेतील समरती दोनचार घरची मोलकरणीची कामे करायची. दुपवा म्हणजे गर्भ पडणे. पतीच्या शरीरसुख घेण्याच्या वासनेमुळे पोटातील वेदना वाढून रक्तभरल्या अवस्थेत पडलेला गर्भ पाहून पती बदल तिला किळस व तिरस्कार वाटू लागणे स्वाभाविक आहे.

‘जखम’ कथेतील तारुण्यात पदार्पण करणारी मुले-मुली नकळत, अजाणतेपणी एकमेकांच्या प्रेमात पडतात. पण प्रेम असफल झाले की, मुलीच्या मनावर होणारे परिणाम तिच्या आयुष्याला वेगळीच कलाटणी देतात.

आपला असूनही नसतो तो ‘परका’ ‘परका’ कथेतील मुलगाच आईसाठी ‘परका’ होतो. मुलाचा सुखाचा संसार पाहून समाधान मानणारी स्वतःला सांभाळत आपला तोल ढळू न देता मुलाला व सुनेला सुखावणारी, समजदार आईचे दर्शन या कथेत घडते.

तर ‘बोरं घ्या बोरं!’ या कथेमधली आजी शिक्षण शिकायला मिळाले नाही म्हणून खंत व्यक्त करते. ती प्रामाणिक, हुषार, मोठ्या मनाची, जिव्हाळा ओतणारी अशी आहे.

5) लेक भुईची :

डॉ. प्रतिमा इंगोले यांचा पाचवा कथासंग्रह ‘लेक भुईची’ हा होय. प्रतिमा इंगोले यांनी या संग्रहातही स्त्रीच्या दुःखाचे वेगवेगळे पैलु साकारलेले आहेत. ‘लेक भुईची’ या कथासंग्रहात एकुण अकरा कथा आहेत. त्यातील पहिली कथा ‘डुबतीची पावलं’ होय.

‘डुबतीची पावलं’ ही शेतकऱ्यांच्या दयनीय परिस्थितीची आणि हुंडाबळीची कथा आहे. सीताबाईचे वडील जनकराव तिचे लग्न हुंडा देवून जुळवतात, पण नापिकीमुळे ते वेळेवर होत नाही. नवरा मुलगा दुसरी मुलगी बघून लग्न उरकून घेतो. मुलगी सीताबाईला मात्र वडीलांचा त्रास पाहवत नाही म्हणून ती आत्महत्या करते.

दुसरी कथा आहे, ‘परायाची लेक’ म्हणजे परक्याची मुलगी एकाच घरात गरीब श्रीमंत असा भेदभाव केल्यामुळे पैसेवाल्याच्या मुलीचे, तिच्या माहेरच्या लोकांचे मानपान होता. परंतु केसर गरीबाघरची लेक असल्यामुळे तिच्या वाटयाला अवहेलना येते.

तर ‘मायमका’ या तिसऱ्या कथेत ‘पांढी आजी’ सावत्र आई असून सर्वांची माय म्हणून समोर येते. अशी ही प्रेमळ, मायाळू पण तितकीच करारी आजी समयसूचकतेने वागतांना दिसते. चौथी कथा आहे- ‘वटी’ वटी म्हणजे ओटी. पुंजा ही विधवा मांगीण मोठ्या वाड्यात कामाला होती. परंतु वाड्यातील आत्याबाईच्या एकुलत्या एक मुलीच्या पहिल्या बाळंतपणासाठी पुंजाला मुलीच्या सासरी शहरात पाठविण्यात येते. तेथून परत येतांना मुलीची सासू मूठभर धान्य तिच्या ओटीत टाकते आणि पहिले बाळंतपण माहेरी असते म्हणून मुलीच्या माहेरीच जे काय मागायचे ते माग असे सांगून तिला रिकाम्या हाताने रवाना करते. पुंजा वाड्यात परत आल्यावर आत्याबाईने तिला धुडकावून लावले तरी मुलांचे भुकेले पोट तिच्याकडून पाहवत नसल्यामुळे वाड्याच्या दारात धान्याच्या, ओटीच्या अपेक्षेने ती बसूनच राहिली. पुंजाच्या दयनीय परिस्थितीचे वर्णन येथे दिसून येते.



पाचवी कथा ‘पयस्याची मेख’ मध्ये संपतला चार मुली असतात. मोठ्या मुलीचे वय जास्त असल्यामुळे तिसरपण्यावर श्रीमंत घरी दिल्या गेली, कसायाला गाय विकतात तसेच मुलीला विकले हे ग्रामीण, भागातील वास्तव दर्शन प्रतिमा इंगोले ‘पयस्थाची मेख’ मधून रेखाटतात.

तर ‘भोंड’ या सहाव्या कथेमध्ये लहान मुलाला कुणाच्या भरवशावर ठेऊन कामाला जाणारी गोकुळी. पोटाची खळगी भरण्यासाठी बाहेर पडते अन् इकडे घात होतो. तिचा लाडानवसाचा मुलगा माडीवरून खाली पडतो आणि मरतो, ते दुःख तिला सहन होत नाही असे हृदयद्रावक चित्रण या कथेत येते.

‘सपन’ कथेमध्ये नवीन पिढीच्या बदलणाऱ्या मानसिकतेचे दर्शन घडते. तर ‘कोळलीढन्न’ या कथेमध्ये सरकारच्या कायद्याने गरिबाची कशी ससेहोलपट होते याचे चित्रण येते. ‘दीठ’ या कथेमध्ये शहरी आणि ग्रामीण स्त्रियांची मानसिकता अनुभवायला मिळते.

‘डोयाचा खेय’ या दहाव्या कथेमध्ये कापसाला जाणाऱ्या स्त्रियांना रस्त्यात म्हातारा दिसतो. म्हाताऱ्याला बोलत जात असतांना कसाई गाय घेऊन जातांना दिसतो. म्हाताऱ्याला गायीची कीव येते व तो गाईला जास्त किंमतीने खरेदी करतो. गोहत्या त्याला मान्य नसल्यामुळे तो गायीला वाचवतो.

जुलूमविरुद्ध आवाज उठविणाऱ्या, अन्यायाविरुद्ध उभ्या ठाकलेल्या, हिंदू स्त्रियांना मानाने जगायला लावणाऱ्या शिवबाच्या राज्याभिषेकाच्या सोहळ्याने जिजाऊचे स्वप्न साकार झाले. इथे मातेच्या मनात दाटून आलेले अंतस्वर बाहेर पडतात. तसेच यशस्वी, समाधानी, स्त्रीचे दर्शन घडते.

‘लेक भुईची’ या कथेत प्रतिमा इंगोले यांनी जिजाबाईंना ‘लेक भुईची’ म्हटले आहे. जिजाबाईंचे शहाजी राजांसोबत लग्न झाले. पण त्यांनी खरोखरच एकत्र संसार केला नाही. कारण शहाजीराजांचे इंग्रजांसोबत राहणे, वागणे जिजाबाईंना पसंत नव्हते. त्यामुळे शिवाजीराजांना घेऊन त्यांच्यावर योग्य संस्कार करून ही लेक भुईची एकटी राहिली. आणि तिने शिवरायांना घडविले. जुलूमविरुद्ध आवाज उठविणाऱ्या, अन्यायाविरुद्ध उभ्या ठाकलेल्या, हिंदू स्त्रियांना मानाने जगायला लावणाऱ्या शिवबाच्या राज्याभिषेकाच्या सोहळ्याने जिजाऊचे स्वप्न साकार झाले. इथे मातेच्या मनात दाटून आलेले अंतस्वर बाहेर पडतात. तसेच यशस्वी, समाधानी, स्त्रीचे दर्शन घडते.

निष्कर्ष :

- डॉ. प्रतिमा इंगोले यांनी वैदर्भीय ग्रामीण स्त्री तिच्या व्यथा-वेदना, सुख-दुःख, तिची मानसिकता तिच्या अंतरंगात शिरून रेखाटलेली आहे असे निदर्शनास येते.
- डॉ. प्रतिमा इंगोले यांनी लिहिलेल्या कथा या वास्तव वाटतात. कथेतील संवाद हे वडी बोलीत असल्यामुळे त्यात आणखी गोडवा निर्माण झाला आहे.
- डॉ. प्रतिमा इंगोले या सर्व कथांमधून ग्रामीण स्त्रीचे भावजीवन सहृदयतेने टिपतात. या स्त्रिया सोशिक असल्यामुळे पुरुशांनी वर्चस्व गाजवले तरी आक्रमक पवित्रा घेत नाहीत.



- डॉ. प्रतिमा इंगोले यांच्या कथांमधील स्त्रीपात्रे स्वकष्टाने राबून स्वावलंबी, सक्षम झाल्या आहेत. स्वबळावर पुढे जाण्याची ताकद त्यांच्यात आहे; पण पुरूषाचा पाठिंबा त्यांच्यामागे आहे. फक्त निर्णय त्यांनी त्यांचा स्वतः घेतलेला आहे. आजच्या ग्रामीण व शहरी वातावरणात वाढलेल्या मुली शिकून अनुभवी व हुशार झाल्या आहेत. त्यांना त्यांच्या पायावर उभे राहून काहीतरी कर्तृत्व करून दाखवायचे आहे. त्यासाठी स्वतः स्त्रियांनी हे धाडस केले, तरच हुंडाबळी, दारूबंदी ह्याला आळा बसेल.
- डॉ. प्रतिमा इंगोले यांची कथा ग्रामीण वास्तव उलगडून दाखवते. ग्रामीण वास्तवाला विकृत रूप येऊ न देता जे जसे आहे ते तसे मांडण्याचा प्रयत्न त्यांनी केलेला आहे. म्हणूनच त्यांची कथा श्रोत्यांवर, वाचकांवर अपेक्षित परिणाम करू शकते
- या कथांतील स्त्रीपात्रांच्या अनुभवावरून एकच शिकण्यासारखी गोष्ट आहे, ती म्हणजे नुसते सुशिक्षित किंवा सुसंस्कृत असून चालत नाही, तर अनुभवाने काही गोष्टी अंमलातही आणाव्या लागतात. त्यामुळेच स्त्रियांचे होणारे शोषण बंद होईल. स्त्री स्वभावाचे विविध पदर त्यांच्या कथांमधून प्रकट झालेले आहेत.

संदर्भ ग्रंथसूची :

- प्रतिमा इंगोले- हजारी बेलपान, सोनल प्रकाशन, दर्यापूर तृतीयावृत्ती १९९७
- प्रतिमा इंगोले - अकसिदीचे दाने, सोनल प्रकाशन, दर्यापूर चतुर्थवृत्ती १९९८
- प्रतिमा इंगोले - सुगरनचा खोपा, सोनल प्रकाशन, दर्यापूर चतुर्थवृत्ती २००२
- प्रतिमा इंगोले - जावयाचं पोरं, देशमुख आणि कंपनी पब्लिकेशन, पुणे, प्रथमावृत्ती १९८९
- प्रतिमा इंगोले - लेक भूईची, सोनल प्रकाशन, दर्यापूर तृतीयआवृत्ती २००२
- वर्शा चिखले - वैदर्भीय ग्रामीण कथात्म साहित्य: रूप आणि स्वरूप, स्वरूप प्रकाशन, औरंगाबाद, पहिली आवृत्ती २०१३
- इन्दुमती शेवडे - मराठी कथा उगम आणि विकास, सोमय्या पब्लिकेशन, मुंबई १९६३
- रेखा जगनाळे - प्रादेशिक ग्रामीण साहित्य समीक्षेची समीक्षा, विजय प्रकाशन, नागपूर, प्रथमावृत्ती २००६
- नागनाथ कोतापल्ले - ग्रामीण साहित्य: स्वरूप आणि शोध, इंद्रायणी प्रकाशन, पुणे १९३५